



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ : ០៧៧ អនក្រ.បក

~*~*~*~

អនុក្រឹត្យ
ស្តីពី

ការតម្លើងការិយាល័យអាស៊ាន និងអង្គការពាណិជ្ជកម្មពិភពលោក (WTO)
នៅជា នាយកដ្ឋានសហប្រតិបត្តិការអន្តរជាតិ និង កិច្ចការអាស៊ាន
នៃក្រសួងប្រៃសណីយ៍ និង ទូរគមនាគមន៍

រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកត/០៧០៤/១២៤ ចុះថ្ងៃទី១៥ ខែ កក្កដា ឆ្នាំ២០០៤ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/២០ ចុះថ្ងៃទី២៤ ខែមករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងប្រៃសណីយ៍ និងទូរគមនាគមន៍
- បានឃើញអនុក្រឹត្យលេខ ២០អនក្រ.បក ចុះថ្ងៃទី៣០ ខែមេសា ឆ្នាំ១៩៩៦ ស្តីពីការរៀបចំនិងការប្រព្រឹត្តទៅរបស់ក្រសួង និងរដ្ឋលេខាធិការដ្ឋាន
- បានឃើញអនុក្រឹត្យលេខ ៦៦ អនក្រ.បក ចុះថ្ងៃទី ២២ ខែ តុលា ឆ្នាំ ១៩៩៧ ស្តីពីការរៀបចំ និងការប្រព្រឹត្តទៅរបស់ក្រសួងប្រៃសណីយ៍ និង ទូរគមនាគមន៍
- បានឃើញអនុក្រឹត្យលេខ ៨៦អនក្រ.បក ចុះថ្ងៃទី ១៩ ខែ សីហា ឆ្នាំ ២០០២ ស្តីពីការកែសម្រួល និងបំពេញបន្ថែមនាយកដ្ឋានមួយចំនួន នៃក្រសួងប្រៃសណីយ៍ និង ទូរគមនាគមន៍
- បានឃើញអនុក្រឹត្យលេខ ០៥ អនក្រ.បក ចុះថ្ងៃទី ២៨ ខែ មករា ឆ្នាំ ២០០៣ ស្តីពីការតម្លើងនាយកដ្ឋានរដ្ឋបាល និងបណ្តុះបណ្តាលទៅជា " អគ្គនាយកដ្ឋានរដ្ឋបាល " នៃក្រសួងប្រៃសណីយ៍ និង ទូរគមនាគមន៍
- យោងតាមសំណើរបស់រដ្ឋមន្ត្រីក្រសួងប្រៃសណីយ៍ និង ទូរគមនាគមន៍

មាត្រា ១ : ត្រូវបានតម្លើងការិយាល័យអាស៊ាន និង អង្គការពាណិជ្ជកម្មពិភពលោក (WTO) នៃនាយកដ្ឋានទូរគមនាគមន៍ និងវិទ្យុ និងទំនាក់ទំនងអន្តរជាតិ ទៅជានាយកដ្ឋានសហប្រតិបត្តិការអន្តរជាតិ និងកិច្ចការអាស៊ាន ស្ថិតនៅក្រោម ការគ្រប់គ្រងរបស់អគ្គនាយកដ្ឋានរដ្ឋបាល នៃក្រសួងប្រៃសណីយ៍ និងទូរគមនាគមន៍ ។

មាត្រា ២ : នាយកដ្ឋានសហប្រតិបត្តិការអន្តរជាតិ និងកិច្ចការអាស៊ាន មានភារកិច្ចដូចខាងក្រោម :

- រៀបចំលើកតំណែងសហប្រតិបត្តិការទ្វេភាគី ពហុភាគីជាមួយអន្តរជាតិ និងអាស៊ាន ដែលពាក់ព័ន្ធនឹងវិស័យ ប្រៃសណីយ៍ និងទូរគមនាគមន៍ តាមគោលការណ៍របស់រាជរដ្ឋាភិបាល
- រៀបចំសំណុំលិខិតផ្សេងៗ ដែលពាក់ព័ន្ធនឹងសហប្រតិបត្តិការអន្តរជាតិ និងកិច្ចការអាស៊ាន សំរាប់ចរចា និង ចុះហត្ថលេខាលើកំណត់ហេតុ អនុស្សរណៈ ពិធីសារ និងកិច្ចព្រមព្រៀង
- ប្រមូលផ្តុំមតិយោបល់លើសន្និសីទអន្តរជាតិដែលតម្រូវឱ្យក្រសួងចូលរួមមតិ
- តាមដានការអនុវត្តន៍រាល់ខ្លឹមសារពាក់ព័ន្ធជាមួយវិស័យប្រៃសណីយ៍ និងទូរគមនាគមន៍ ដែលមានចែងក្នុង កំណត់ហេតុអនុស្សរណៈ ពិធីសារ និងកិច្ចព្រមព្រៀងដែលបានចុះហត្ថលេខា
- តាមដាន និងស្រាវជ្រាវឯកសារដែលពាក់ព័ន្ធនឹងសហភាពប្រៃសណីយ៍សកល (UPU) សហភាពប្រៃស ណីយ៍ បាស៊ីហ្វិក (APPU) សហភាពទូរគមនាគមន៍អន្តរជាតិ (ITU) ទូរគមនាគមន៍អាស៊ីប៉ាស៊ីហ្វិក (APT)
- ចូលរួមការងារដែលទាក់ទងនឹងមហាអនុតំបន់ទន្លេមេគង្គ (GMS)
- សហការ និង សំរួលសំរួលជាមួយនាយកដ្ឋានជំនាញក្នុងក្រសួងប្រៃសណីយ៍ និង ទូរគមនាគមន៍ បណ្តា ក្រសួង-ស្ថាប័នពាក់ព័ន្ធ និង លេខាធិការដ្ឋានអាស៊ាន លើការងារសហប្រតិបត្តិការអន្តរជាតិ និងកិច្ចការ អាស៊ាន
- លើកតំណែងចំណាយប្រចាំឆ្នាំសំរាប់ដំណើរការកិច្ចសហប្រតិបត្តិការអន្តរជាតិ និង កិច្ចការអាស៊ាន
- រៀបចំកិច្ចប្រជុំ និងឯកសារ សំរាប់កិច្ចប្រជុំពាក់ព័ន្ធនឹងកិច្ចសហប្រតិបត្តិការអន្តរជាតិ និងកិច្ចការអាស៊ាន
- បូកសរុបលទ្ធផលការងារសហប្រតិបត្តិការអន្តរជាតិ និងកិច្ចការអាស៊ាន ។

មាត្រា ៣ : នាយកដ្ឋាននេះដឹកនាំដោយប្រធាននាយកដ្ឋាន ០១ រូប និងអនុប្រធាននាយកដ្ឋានមួយចំនួន ជាជំនួយការតាម ការចាំបាច់ ។

មាត្រា ៤ : រចនាសម្ព័ន្ធនៃនាយកដ្ឋានសហប្រតិបត្តិការអន្តរជាតិ និង កិច្ចការអាស៊ាន ដែលមានការិយាល័យមួយចំនួន ចំណុះ និងការរៀបចំ និងការប្រព្រឹត្តទៅរបស់នាយកដ្ឋាន និងការិយាល័យ ត្រូវកំណត់ដោយប្រកាសរបស់ រដ្ឋមន្ត្រីក្រសួងប្រៃសណីយ៍ និង ទូរគមនាគមន៍ ។

មាត្រា ៥ : បទប្បញ្ញត្តិទាំងឡាយណា ដែលមានខ្លឹមសារផ្ទុយពីអនុក្រឹត្យនេះ ត្រូវចាត់ទុកជានិរាករណ៍ ។

មាត្រា ៦ : រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងប្រៃសណីយ៍ និង ទូរគមនាគមន៍ រដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ សហរដ្ឋមន្ត្រី រដ្ឋមន្ត្រី និងរដ្ឋលេខាធិការគ្រប់គ្រងក្រសួងស្ថាប័នពាក់ព័ន្ធត្រូវទទួលបន្ទុកអនុវត្តអនុក្រឹត្យនេះ ចាប់ពីថ្ងៃចុះហត្ថលេខានេះតទៅ ។

រាជធានីភ្នំពេញ, ថ្ងៃទី ២៧ ខែ មករា ឆ្នាំ ២០០៥



ហ៊ុន សែន

ប្រធានគណៈរដ្ឋមន្ត្រី

សម្តេចនាយករដ្ឋមន្ត្រី សូមហត្ថលេខា

រដ្ឋមន្ត្រីក្រសួងប្រៃសណីយ៍ និង ទូរគមនាគមន៍

សូម ឃ្វន

កន្លែងទទួល

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី
- ដូចមាត្រា ៦
- ឯកសារ-កាលប្បវត្តិ